

Bëltangën Tayo'y Këlpa

Say Isasabi Yo

Tanol na tingting yo'd semento...
Lëmëw na ëgna yo'd manibela...
Angob na ulës yon ag ni apësakan...
Kompas na saray ipapatogtog yo'd radyo...

Ringot na saray maong yo...
Ibabalanga yo'd matalag yon pakabuëk...
Sanagëw yon pambantay na pelikula...
Iyaangob yo'd aping ko antis na ugip...

Lurëy yo 'ran agnaalig...
Ingongot yon ag naililalowan...
Gonigon yon alay dëen...
Lua yo 'ran ag da amta'y mamburi...

Papa, sëmpët kila.

Kabigat tan Bugar

Aliwan saray istorya manlapud saman a sagradon libro
so nanonotan ko'd sikayo, noagta say istorya yo
nipaakar ëd si Kabigat tan Bugar a itongtong
na ambëlat iran gatin na sali yo'd kiëw a takayan.

Onsigëp kayon asakbonga'y ulo na ulës tan agyon
balot iparungtal so lupa yo tan iyabët yo'd saray ëyag mi
so andukëy a dëën. Kibatiktik kami'd kwarto tan nagsitalon kami'd
sukong na kama lëlëg min bantayay kalkalnan iloob yo.

Insan sano andukey lan maong so agyo pansalita,
lukasan yoy sangi yon agmi nanëngnëng
tan diad satan ompaway so araldalëm yon boses
a ëbatan mi makapisit bason pantitit.

Papa, mankëbkëbiëw ak ed iraman a impaniistorya yo,
aliwan lapud antakot ak ëd sikayo no agta lapud likët ta sikayo
si Kabigat tan Bugar tan inawit yoy malanglangwër kon ilalam
ëd saman a arawi tan ambëtëbëtël a palandëy.

Panagdëdërëmën

Nën imbënëg a labi lëlëg kon akayurong ëd baba'd terasa,
akalikdëm tan mamibilang na angës ko'd maandon dëen,
anonotan ko 'ray labin ombibisita tayo'd di Nanay tan Tatay,
onugip dima'd sankabalëgan a kwarto'd tagëy,
siak, si ate, tan bunso ëd datal
tan sikayo nën Mama ëd kama.

Nabangon ak
 ëd palbangon

ta narëngël ko'y mantutumbokan a ipëlag na saray
bayo ëd kakaabay.

Mibansag ira'd bëtël a mamalkot ëd siak tan mangitabin
ëd pakayëpyëp lamët.

Singa karuman labat iraman a labi.

No nababangon ak natan ëd palbangon

aliwan lapud bayo noagta lapud gonigon tan bēngabēngatlan asaēw.

Anggapo lay narërëngël kon bayo.

Anggapo lay atsi tan bunso.

Anggapo kila nën Mama.

Papa,

nila da 'ra 'man a labi?

Iliw

Masulok taloran simba 'man a inkipokok ko dimad palandëy.
Binëbëtag na mamapasnok a danudanum na Agno
so sali-sali taytay ëd këtëgay Sison tan Rosario.
Impapawit yoy kwarta’d kaaro yon angisimpën
ëd satan ëd bulsa to lëlëg ton bëbëltangëy Agno
paonla’d biëk a baybay.

Makakasëmpët ak lan maong ëd saman, Papa.
Mabalasubos so uran ta manggiwgiwgiw ak no labi.
Anggapo lawari naakan ta mairap so ompaway.
Say mogmon amilay ëd siak et say pakanodnonodtan
Ko’d insigëp yo antis na insabi bagyo.

Inawit yo ak ëd Session
tan pinampili yo ak na gusgustok a bag ëd ukay.

Insan kila sinmëmpët.

Kaëpasyo,
sinmabi dagëm
tan uran
a angiyantor ëd likët ko.
Nagbay pëtang.
sinmabi Sinmabi irap,
iliw.

Bëltangën Tayoy Këlpa

Kapangisulong koy switer tan pantalon, inibaan yo ak,
akin ët ag yo ak natatalosan, a awitëy pigaran bag a awit ko’d
pambyahék ëd palandëy, *akin ët papaulyanan yon ontagëy*

lan onatagëy iyan padër ëd pëglëy tayon dua,
bëltangën tayoy këlpa tan bilungët, *nën ugaw ak ni*,
lukasan yoy pwertan mamisit ng linak na palbangon,

kinmërëw ak ëd sikayoy scooter, inalalagar ko,
mërëmërëy ason maingungot ta abangon tayo,
trenta’y dos anyos ko la natan agnin balot sinmabi,

tan onkokaok so lalong ëd arawi, *katayatdang ko*,
Papa, sanën babaliwën ta ‘man a bakanten kalsada,
kinërëw kod sikayon asinggëran yoy nonot tan pusok,

agbalot sinmabi’d nonot kon manampot iraman a kabuasan,
pasnok tan tami labat so intër yo, singa andukërukëy so bilay,
agyo ak tëtëpëtan no antoy isusulat ko, singa karukëy na saraman

a impanaalagar tayo’d bus, *o no antoy babasaën ko*, singa karukëy na
saray tunda ëd baëtay pangilukas koy sangik tan pangikulas yoy
sangi yo, *akin ët antako-takot kayon onasinggër ëd siak?*

Saman a Takayan

Talomplo tan duaran labi ak lan mantëtëlëk-tëlëk
 ëd ugip ko, katon ëd sayan kabuasan, nanakar
 ak, antis na almusal, akila'd siak so bunso,
 lukso-lukson pinalibëran to ak lëlëg min
 aakarëy ambasan dalan ëd silong na
 ambasa iran pino, bunga-bungan mangituturo'd laëy sali-sali
 mi singa mansiayap a bato-bato ëd kaaralëmay katakëlan
 na kamarërwa, tan lapud anggapoy makanëngnëng ëd
 anino noagta siak labat, nankunkunwari ak a limpyo,
 inëgnaan koy lima to, tan sinmayaw kami,
 saray sali-sali mi amitpit ëd saray amagan bulo-bulong tan saray
 tanol da ët angawit ëd sikami'd iman a takayan, tan
 inmalagëy ak diman, ginapowan koy onsigëp, kada
 kupbang ko ët angawit ëd siak ëd anggapo,
 say pusok abalkot na dëen, linmingaw
 ak balët abalang la may ugaw, aya la, aya la 'man, ayan takayan,
 ayan sampot a akar a mogmon mangibibiig ëd siak ëd wala'd
 biëk, kinmupbang ak insan kinmupbang lamët, maninisiyan
 naalmok so sarilik ëd toktok, balët kasabik diman
 dinungaw koy amin a inakar ko tan amin a
 ginawgawak, nalmok a anggapo ëd iraya so makapangiliktar
 ëd siak, katon inmurong ak tan nampaakmon ëd takayan,
 kinaot koy teleponok ëd bulsak, arëngel koy boses yo
 tan tinmalon iray salita manlapud sangik, tinmalon ira,
 talon talon talon talon Pa, agko la kaya!

Motor

Andukëy iraman a impanlalason ko'd sikayo,
singa karukëy na tawën ëd tagëy
a babaroyëy ulok a akatangwa,
mamibilang na bitëwën
ëd panatalaran ko'd

kapëlag na salita
ëd sangi yo.

Nanonotan yo ni kasi makpël kon
ipëpëkët ëd taklay yo?
Napëpëlag ak la'd pananisiak
ëd iraman a panaon.

Balët misasabay ak ëd andar yo,
ontutumbok ëd kada ililiko yo,
mimila’d pamabalanse laman yo ëd motor
agla pigan ëd ontumbok a sitio
na saman a andukurukey a dalan
ëd pëglëy na bilungët
naromog ko so
anggan katiting a
apoy
a mamapëtang lamët ëd pananisiak.
Perdona yo ak, Papa...

aka-ikban ak.

Oble

Ag ak komon inmikban. Agtakayo komon tinaynan. Nën tinmulo’y lua yo tan arëngël koy inyësaës yon akis. Sanën indërëw ko’d sikayo so mëlag a talintaoy toon labos-latsëb. Akatangwa’d tawën. Taklay to ‘ray akabuskag. Balët ag tayo nayaran mansiyansiadman ta wadman ëd saman a impanlakapan tayo, Papa, so dinadalan tayon pigay taon a irap. Pigay taon a ot-ot tan ag impakaugip. Pigay taon a ërmën tan impankawanan. Perdona yo ak. Kaukolan ta ki lan ikbanan. Piyen makasabi ak la’d nëpëg kon laën tan nalingwanan ko la ‘ray bëngabëngatlan agawgawa, tautaon a linmabas.

Saray Ag Nabitla

Anako manalwar
Pa asikaso yon lanang so laman yo. Iwas kila’d mamasamit tan
kan lanang.
karne. Manehersisyo kayon lanang. Tipid yo tay nanaalmo yo
Agka manpapalabi.
piyan walay kwarta yo no mansakit kayo. Duga la tay
Ingat ka’d saray abuëk.
panangomponi yoy abung. Matatken kila. Sali yo mët so
Iwasan moy mikolkol.
manpasyar a dua nën Mama antis kayon onkapoy a tuloy.
Inar-aro mika nën Mamam.
Komon katongtongën yo lay atsi. Komon perdona yo la’d amin a
Komon makapawil ka la’d
ginawa to tan lakapën tan angoban yo lamët. Panëërmënan koy
Katawan, anako.
agyo pantotongtong. Aliwa komon a pananisia so mansiyan ëd
Piyan nakaiba mi ka’d
sikatayo. Taloën a lanang na aro so pananisia. Inar-aro takayo
maandon bilay.
mët nën Mama. Ag takayon balot intilak. Ompawil ak a
Wadia kami labat a lanang.ompawil.

Alagarën mi ka.Ëd sikayo. Ag kayo mapaga, nalmok lay likët tan kabaliksay
bilay

ko. Wadtan ak a lanang ëd abay yo.

Say Iyaalis Yo

...mamamangon ed siak ed kabuasan.
...aanapanapen ko.
...mairap a nalingwanan.
...sankaabigan yon impatawir ed siak.

...amilay tan nampaaral ed sikami.
...angga'd natan paniimisan ko.
...kanepegan yon painawa.
...alalwaran ko'd pagew ko.

...agmo komon ibabalang.
...natatalosan ko la natan.
...naalig ko komon.
...manguras na amin kon kasalanan.

Papa, tatarananan takayon lanang.